

مطلوب حسین

لپکھار شعبہ اردو، گورنمنٹ پوسٹ گریجویٹ کالج، ساہیوال

محمد زمان پرویز

پی ایچ ڈی سکالر شعبہ اردو، گورنمنٹ کالج یونیورسٹی، فیصل آباد

بہادر شاہ ظفر کی غزل مقطوعوں کی روشنی میں

Matloob Hussain

Lecturer, Department of Urdu, Govt. Post Graduate College, Sahiwal.

Muhammad Zaman Parvez

Ph.D Scholar, Department of Urdu, Govt. College University,
Faisalabad.

Bahadur Shah Zafar's Ghazal in the light of the articles

Bahadur Shah Zafar is the most important poet of classical Urdu ghazal. His ghazal reflects the conditions of his time. His life is a practical picture of rise and fall. He had to endure extremes of grief and sorrow in his life. He was the last king of the Mughal dynasty. He was imprisoned and sent to Rangoon as a punishment. He spent the last days of his life in great pain and loneliness. In his ghazals, love, social issues, grief and Sufism are frequently described. His solemnities are enriched with meanings. His style of writing is simple and charming. His poetry is also technically impressive. That is why his poetry has been immortalized.

Keywords: *Bahadur shah zafar, rise and fall, grief and sorrow, Rangoon, loneliness, Sufism, solemnities.*

غزل کا فن کوہ بیسوں سے دو دہ کی نہر نکلنے کے مترادف ہے۔ یہاں وہی شاعر کا میاب ٹھہرتا ہے جس کی مشاہداتی حس، کائناتی مطالعہ، قوتِ متخینہ اور پیش کش کی مہارت خداداد صلاحیت سے پختہ کار اور انفرادیت کی حامل ہو۔ جسے زبان و بیان پر اچھی استعداد حاصل ہو اور جسے اس امر کا اندازہ ہو کہ شعر میں قافیہ، ردیف، تشبیہ، استعارہ، علامت اور تلمیح کیا مقام ہے اور یہ غزل کے اشعار کو کیسے اور کون سامرتباً عطا کر سکتے ہیں۔ کسی بھی شاعر کی غزل کے زبان زد عالم و خاص ہونے اور پذیرائی ملنے کے پیچے دیگر محکمات کے ساتھ اس کا

مطلع اور مقطع بھی کلیدی کردار ادا کرتا ہے۔ خاص کر مقاطع تو اپنے اندر ایک خاص انفرادیت رکھنے کے علاوہ معنی آفرینی کا پورا جہان لیے ہوتے ہیں۔ زیر نظر مضمون میں ہم بہادر شاہ ظفر کی غزلیہ کائنات کی ہر دلعزیزی اور شہرت میں ان کے مقطوعوں کے کردار کا جائزہ لیں گے۔

بہادر شاہ ظفر کا شمار اپنے زمانے کے معترض شعر کہنے والوں میں ہوتا ہے۔ انہوں نے نہ صرف شاعری میں اپنے کمال کا جادو دکھایا بلکہ ان کی شاعرانہ طبع نے اپنے عہد میں ادبی ماحول کو ایسے حالات مہیا کرنے کی بھی پوری پوری کوشش کی کہ جس سے شعرو ادب کو پھولنے پھلنے کے موقع ملنے کے علاوہ شعر اکی قدر دانی کا رجحان بھی پیدا ہوا۔ یوں بہت سے موزوں مزاج کے شعر فہم زمینی حالات ساز گار دیکھ کر مشق سخن کرنے اور اس پر فخر کرنے لگے۔ نور الحسن نقوی کے بقول:

”بہادر شاہ ظفر صرف شاعر ہی نہ تھے بلکہ شاعروں کے قدردان اور مرتبی بھی تھے۔ تخت نشین ہونے کے بعد انہوں نے اہل کمال کی ایسی سرپرستی کی کہ لال قلعے کی زندگی میں پھر سے بہار آگئی اور شعرو سخن کی محفل پھر سے آراستہ ہو گئی۔“⁽¹⁾

غزل کافن جمال معمتوں کی تائش گری سے عبارت ہے۔ جو شاعر اس مضمون کو جس قدر ندرت سے ادا کرنے اور بیان میں لانے کی جیسی صلاحیت رکھتا ہو اس کو ادبی دنیا میں اتنی ہی شہرت و پذیرائی نصیب ہوتی ہے۔ گویا حسینوں کے ناز و ادام عیاری غزل کی پرکھ میں سند کا درج رکھتے ہیں۔ امیر خسرو کی اردو غزل سے محبوب کے نین نقش اور ان کے عشق میں آنسو ہہانے کی شاعرانہ پیش کش کا جو سلسلہ شروع ہوا تھا وہ مختلف منازل طے کرتا ہوا تحال جاری و ساری ہے۔

بہادر شاہ ظفر کی غزلیات میں بھی اس مضمون کو متنوع اور دلفریب انداز میں تواتر کے ساتھ بیان کیا گیا ہے جس میں ایک طرف تو اس بات کا اظہار ملتا ہے کہ محبوب اپنے حسن میں اس قدر کیتا ہے کہ ہر آنکھ اسے دیکھنے کو ترسی ہے تو دوسری طرف شاعرنے یہ بھی بتانے کی بر ملا کوشش کی ہے کہ اس لاثانی پری یکر کو جو ایک دفعہ دیکھ لیتا ہے پھر اس کا دل اس کے اختیار میں نہیں رہتا۔ وہ یوں محسوس کرتا ہے جیسے یاد کی یک نگاہ قزاق بن کر سب کے سامنے دیکھتے ہی دیکھتے اس کا دل لوٹ لے گئی ہو۔ ظفر کے خیال میں جس شخص کا ایک دیدار ایسا ستم ڈھا سکتا ہے وہ اگر بار بار عاشق کے رو برو آئے گا تو پھر عشق کرنے والے کے دل پر جو بیتے گی سو بیتے گی، محفل میں موجود حسن پرست لوگ مفت میں مارے جائیں گے۔ ظفر کی ایک غزل کا مقطع ملاحظہ کیجیے کہ جس میں محوالہ بالا کیفیت کو کس

سادگی کردن فرمی کے ساتھ بیان کیا گیا ہے۔

لے گیا ایک ہی بار آنے میں دل پنا ظفر

ہو گا کیا دیکھئے جب وہ کئی بار آؤے گا^(۲)

ظفر کی غزل کے مقطع سے ہمیں معلوم ہوتا ہے کہ اس کا محبوب کوئی بازاری انسان نہیں بلکہ ایک باحیا اور عصمت کا پتلہ ہے جس کا چہرہ دیکھنے میں سادہ ضرور ہے مگر اس سادگی میں بلا کی پر کاری اور کشش موجود ہے۔ اس کے رخ روشن کی دلکشی شاعر کے احاطہ تحریر میں آنے سے باہر ہے۔ ظفر اگر کوشش بھی کریں تب بھی وہ اس کے پھرے کے نقوش اپنے اشعار میں دیے نہیں سو سکتے جیسے وہ حقیقت میں ہیں۔ شاعر نے حسن کی انتہا ثابت کرنے کے لیے اپنے اشعار میں ایک اور نکتہ آفرینی سے بھی کام لیا ہے اور وہ یہ کہ جس ماہ رخ کا حسن ان کے متخلیہ میں سما نہیں رہا سے انہوں نے ابھی سرسری نگاہ سے دیکھا ہے۔ اگر پائے نگاہ کے ذراٹھبرنے سے شاعر کا یہ عالم ہے کہ وہ اپنے حواس پر قابو نہیں رکھ پا رہا تو جلا فرست میں رخ معشوق کی تسلی سے کی گئی تلاوت میں ان کی کیا کیفیت ہو گی۔

صفائی کیا کہوں میں اس کے روئے سادہ کی

ظفر یہ پائے نگہ جس پر ہے ذراٹھبر^(۳)

بخت کی بلندی، مال و زر اور خوب صورت چہرہ ابیجھے خاصے ملنسار اور مکسر المزاج انسان کو بھی گھمنڈی بنا دیتا ہے۔ اس پر کمال یہ کہ اگر کوئی عاشق ان اوصاف پر اپنا جی ہار بیٹھے توبات نرگسیت تک جا پہنچتی ہے۔ ظفر جس سے محبت کرتے ہیں جب اسے اندازہ ہوتا ہے کہ بادشاہ وقت اس کے چہرے کو خورشید اور حور شماں کا پرتو سمجھتا ہے تو اس کا دماغ ساتویں آسمان پر جا پہنچتا ہے۔ شاعر کی غزل کا مقطع اس امر پر گواہی دیتا ہے کہ اس کا تعلق معشوق کے ساتھ کافی پرانا اور بہت سے جا بول سے پاک ہے لیکن وقت گزرنے کے ساتھ ساتھ جب اس منظور نظر کو بادشاہ کی محبت کی شدت اور ان کی جذباتی بے بُسی کا پوری طرح یقین آ جاتا ہے تو وہ ایک دم تکلف پر اتر آتا ہے۔ اس کا رویہ عاشق سے ایسا بیگانہ ہونے لگتا ہے جیسے وہ بادشاہ کو اپنے شایان شان ہی نہ سمجھتا ہو۔

ظفر چوں کہ یار کے نین نقش کا پرستار بن چکا ہے۔ یہی سبب ہے کہ محبوب کے رو برو حاکم وقت کی بجائے ایک فریادی بنا نظر آتا ہے۔ جذبات کی صداقت کے سبب ایسے اشعار حزنیہ لے کے ساتھ دلکشی کا اعلیٰ نمونہ بن کر انہیں اپنے دور کے چند گفتگی کے شعر امیں شامل کر دیتے ہیں۔ وہ اپنے دلبر سے اس کے بد لے ہوئے رویے کی

وجہ ضرور پوچھتے ہیں لیکن اس استفسار میں جو عاجزی اور دھیمہ پن ہے وہ ان کی بے چارگی اور بے بُسی کی غمازوی کرتا ہے۔

کیا سبب تو جو بگڑتا ہے ظفر سے ہر بار
خوتری حور شماں کبھی ایسی تو نہ تھی^(۲)

ظفر کے بے شمار اشعار ثابت کرتے ہیں کہ انہیں جس پری پیکر سے لگاؤ ہے وہ ان کے اعصاب پر پوری طرح قبضہ جائے ہوئے ہے۔ وہ اس کی محبت میں اپنی ذات کی نفی کرتے ہوئے اسے ہی اپنا سب کچھ ماننے اور گردانتے ہیں۔ انہیں اس بات سے کوئی فرق نہیں پڑتا کہ لوگ ان کے بارے میں کیا کہیں گے بلکہ ان کی ایک ہی تمنا ہے کہ کسی طرح ان کا یار ان سے خوش ہو جائے۔ اس خواہش کے زیر اثر وہ معشوق کے در کی خاک بننے کے لیے بھی تیار ہیں انہیں یہ بھی قبول ہے کہ ان کی ذات بے شک یار کی گلی کا غبارہ کیوں نہ بن جائے پر کسی طرح قربت دلدار نصیب ہو جائے۔

ظفر کی اپنے دوست کے حوالے سے یہ محبت ان کی غزلیات کے مقطوعوں میں اور بھی شدت اور جوش پر نظر آتی ہے۔ حالانکہ اکثر شعر امقطع کو شاعرانہ تعليٰ کے لیے استعمال کرتے ہیں لیکن ظفر کی غزل کا اختتام بھی جمال حسن جاناں اور کمال سحر دلبر اس پر ہوتا ہے۔ یوں لگتا ہے جیسے وہ شعر کہہ ہی اس لیے رہے ہوں کہ یار کی توصیف کا حق ادا کیا جاسکے۔ یہ تعریف و تائش گری کوئی مجنون نمایے دست و پا شخص نہیں کر رہا بلکہ مغلیہ سلطنت کا ایک نامی گرامی شہنشاہ وقت کی داخلی کیفیات کا وہ بناہ اور ملاوٹ سے پاک اظہار ہے۔

کرتے ہو بر باد اپنی خاکساری کیوں ظفر
اس کی خاک در، غبار اس کی گلی کے ہو رہو^(۵)

محب کی بے وقاری کا الزام کون اپنے سر لیتا ہے ہر شخص لاکھ محبت کے باوجود یار کے رویے کو اس کی سرد مہری اور سنگ دلی سے تعبیر کرتا ہے لیکن بعض محب ایسے بھی ہوتے ہیں جو یار کی تلخ باتوں کو بھی اپنے کسی عمل کا رد عمل کر سمجھی ازام اپنے نامہ اعمال میں ڈال لینے کو بھی فخر سمجھتے ہیں۔ ظفر بھی انہیں محدود چند عشاں میں شامل ہیں جو یار کے گھر نے کو اس کی پارسائی کا نام دے کر اسے ذاتی چھیڑ چھاڑ کا نتیجہ قرار دیتے ہیں

بے خطاؤ نہیں، ہوتے ہیں ظفر وہ برم
زلف کو ہاتھ کہیں تو نے لگایا ہو^(۶)

یاد کا بدلہ ہوا رویہ ظفر کو بہت اذیت دیتا ہے۔ وہ پہلے ہی حالات کے تالے ہوئے ہیں اور چاہتے ہیں کہ اپنے پیتم کی گھنی زلفوں میں پناہ لے کر معاشرتی حالات اور مغلیہ سلطنت کے ابتدال کا کرب و قتل طور پر ہی سہی کسی طرح کم کر سکیں، لیکن حسن کہاں مجبوروں کی مجبوری سمجھتا ہے وہ تو بس ایک شان بے نیازی کاملاً ہوتا ہے۔ اسے اس سے کوئی فرق نہیں پڑتا کہ دوسروں کی موجودہ داخلی و خارجی حالت کیسی ہے۔ اسے تو بس اپنے عشوہ و غمزہ اور ناز و اداد کھانے کا موقع ملنا چاہیے، بے شک دوسروں کی اس بے نیاز رویوں سے جان ہی کیوں نہ نکل جائے۔

ظفر عام عشق کے بر عکس اتنا دراک ضرور رکھتے ہیں کہ آزمائے ہوؤں کو بار بار آزمانا عقل مندی ہرگز نہیں۔ ورنہ اس طرح اچھے خاصے انسان کی عزت کا جنازہ نکل جانے کے پورے پورے امکان پیدا ہو جاتے ہیں۔ یوں وہ فیصلہ سنانے والے انداز میں کہتے ہیں کہ کسی بھی ماہ وش سے وفا کی امید لگانا عبث ہے۔ یہ ایسے ہی ہے جیسے سیاہ رات کے وقت سورج کے اچانک نکل آنے کی آس پالنا۔ ڈاکٹر جبیل جابی ظفر کی شاعری میں غم کے متواتر مضامین میں عشق اور دیگر معاملات کی کار فرمائی پر بات کرتے ہوئے لکھتے ہیں:

”ظفر کی ساری زندگی ایک المیہ تھی جس کا اظہار ان کی شاعری کے اس حصے میں ہوتا ہے۔ اس میں صرف محبوب کے پچھڑ جانے کا غم نہیں ہے بلکہ پوری سلطنت کے پکھڑ جانے کا غم ہے۔ ایسا غم جس میں غم عشق، غم روزگار اور زندگی کے دوسرے چھوٹے بڑے غم گرد کاروں کی طرح ساتھ ساتھ چلتے ہیں۔ اس کرب سے ظفر کا وہ مخصوص لحن پیدا ہوتا ہے جس میں ایک جلنے سلگنے والی کیفیت اور ایک ایسی آگ ہے جو اس کے وجود کو پھونکے ڈالتی ہے۔“^(۷)

مولہ بالا بحث کے تناظر میں ظفر کی ایک غزل کا مقطع ملاحظہ کیجیے کہ شاعر نے اپنے جذبات کو کیسے اظہار کی زبان عطا کی ہے۔

کرچکے ہیں امتحان جس بے وفا کالا کھ بار
اس سے امید و فاکیاے ظفر کھیں گے ہم^(۸)

ذاتی حالات کی ترجیمانی بھی ظفر کی غزلیات کے مقطوعوں میں مخوبی ملتی ہے۔ انہیں اس المناک حقیقت سے اچھی طرح آشنائی ہے کہ ان کی حیات تمام کی تمام دکھ سے عبارت ہو چکی ہے۔ وہ ایسے حرمان نصیب ہیں کہ جو تاج مغلیہ کی ناموں کو اپنی آنکھوں کے سامنے خاک میں ملتا دیکھیں گے اور لاکھ یتی و تاب کھانے اور غم منانے کے

بادجود عملی طور پر کچھ نہ کر پائیں گے۔ انہیں اپنے دشمنوں اور سازش کرنے کے سلطنت مغلیہ کا جنازہ نکالنے والے سانپوں کا بھی علم ہے مگر اب ان کے اختیار میں کچھ بھی نہیں رہا۔ وہ سوائے حالات کی المناکی پر آنسو بھانے کے اور کچھ بھی نہیں کر سکتے۔ ان کی اپنے ہی وطن اور اپنی ہی حکومت میں حیثیت صرف ایک کٹ پتلی سربراہ مملکت سے زیادہ کچھ بھی نہیں۔ وہ اپنی رعایا کو تو کیا دشمن کے ظلم و ستم سے بچا پائیں گے، وہ تو اپنی خاندانی حرمت و ناموس کو بھی بچا پانے کی سکت نہیں رکھتے۔ وہ نو شستہ دیوار پڑھ کچے تھے کہ اب خدا کے کرم کے سوا کوئی دنیاوی طاقت نہیں، ان کے خاندان اور وطن باسیوں کو حالات کی ستم ظریفی اور تجارت کرنے کی غرض کے ظاہری منصوبے سے آئی ایسٹ انڈیا کمپنی کی غلامی سے بچا نہیں سکتا۔ ظفر اپنے مخاطبین سے کہتے ہیں کہ مجھ سے میرے شب و روز کی بات مت پوچھ کہ میرا درد ایسا تکلیف دے اور میرا دکھ اتنا شدید ہے جسے سن کر تیری آنکھیں اشک بار اور دل پریشانی سے خراں رسیدہ اور ملوں ہو جائے گا۔ یہ میرا مغلیہ دلیر اور باہمتوں دل ہی ہے جو کل اور آج کی شاہی و گدائی کے عروج و زوال اپنے اوپر جھینٹنے کے باوجود ابھی تک اس کوہ گرال کو زندگی کی امانت سمجھ کر با ظاہریوں اٹھائے پھر رہا ہے جیسے سرے سے کچھ ہوا، ہی نہ ہو۔ نگار عظیم، بہادر شاہ ظفر کے حیات کی المناکی کا ذکر کرتے ہوئے لکھتے ہیں:

”ظفر اپنے عرصہ حیات میں اس قیامت خیز دور سے گزرے جس کے درد انگیز تاثرات یقیناً وہ زندگی کے آخری سانس تک فراموش نہ کر سکے ہوں گے۔ کیا انہوں نے کبھی سوچا ہو گا کہ قلعہ معلیٰ کی رنگینیوں میں شب و روز گزارنے والا یہ تاجدار کبھی اس بے چارگی اور بے بسی کے عالم کو پہنچے گا۔ ظفر نے اپنے کلام میں اس درد کی جو عکاسی پیش کی ہے وہ صرف ان کے دل کا نہیں بلکہ ہندوستان کی دم توڑتی سُکتی تہذیب کا نوحہ ہے۔“^(۹)

ظفر اپنے زوال خورده حالات کو بیان کرتے ہوئے لکھتے ہیں:

نہ پوچھ مجھ سے ظفر تو مری حقیقت حال
اگر کہوں گا ابھی تجھ کو میں رلا دوں گا^(۱۰)

ظفر کے غزلیہ مقطوعوں میں اپنے عہد کی دلی کی ایسی کرب ناک تصویری جملکیاں دیکھنے کو ملتی ہیں کہ سنگ دل انسان بھی ان حقائق کی تکلیف سے ترپ اٹھتا ہے۔ ذرا ایک لمحے کے لیے سوچے کہ ان لوگوں پر کیا بیتی ہو گی جنہوں نے اپنے اس چمنستان کی اپنے ہاتھوں سے آبیاری کی تھی۔ جنہیں اپنے ہی دلیں میں اجنبی کر دیا گیا اور اپنے شہر سے یوں بے تعلق کر دیا گیا جیسے اس سے ان کا کوئی واسطہ ہی نہ ہو اور اگر کوئی اپنے گھر بارگی، محلے کی محبت میں

اتا ہی بے قرار ہو تو رہائش کے لیے قیمتائی مرنے رہائشی حقوق خریدے ورنہ فصل شہر پر ہی کو تو ایسی سے درگت بناؤئے اور چلتا بنے۔

اس صورت واقعہ کے پیش نظر ظفر کے دل میں بار بار خیال آتا ہے کہ اگر اس شہر دل کے ساتھ ایسے ہونا تھا تو کاش یہ پہلے دن سے ہی ویرانہ ہوتا تاکہ اس کی ویرانی و سناسانی دیکھ کر کوئی حریص ادھر کا رخ نہ کرتا۔ ڈاکٹر سید محمد عقیل کے بقول:

”زندگی کے اس مفہوم اور بوجھل دنیا کو ظفر نے بڑے سلیقے سے سجا یا تھا۔ یہاں زخموں کے چراغ ہیں، ہڈی کے جلنے کی چراہہ ہے۔ آنسوؤں کی قطاریں ہیں اور اجڑے دیار کی ویرانیاں۔ ان کی کرتب بازی کی شاعری سے قطع نظر، اس قسم کی شاعری کا جائزہ لیا جائے تو نفس، صیاد، شمع، ٹوٹے ہوئے پر، صیاد کا ظلم، اسیری، شعلہ کی بھڑک، آگ، آنسو، دھوا، اجڑا دیار، بے بھی اور ویرانہ شام، بھڑکے ہوئے چراغ کی لو، سونی ویران گلیاں جیسے الفاظ، اور علامتوں کا ایک ذخیرہ ملتا ہے، جنہیں پڑھ کر سماں ہات کی پوری تصویر ڈھن کے اندر اتری چلی جاتی ہے۔ اور جو اس وقت کے ہندوستان کی تاریخ کے ساتھ ساتھ ان حالات کو بھی ڈھن میں مر قسم کر دیتی ہے جنہوں نے لال قلعہ، غدر اور اس کے بعد رگوں تک ظفر کے گرد و پیش ایک ہالہ ساؤال رکھا تھا۔“^(۱)

ظفر نے اپنے بہت سے اشعار میں ایسی خواہش کا اظہار کیا یہ۔ یہ تمبا دراصل ایک غم زدہ انسان کی بے بھی کانغمہ ہے جسے جس رنگ میں بھی مجسم کیا گیا، وہ دلوں کے تارہلاتا نظر آتا ہے۔

روز معمورہ دنیا میں خرابی ہے ظفر

ایسی بستی کو تو ویرانہ بنایا ہوتا^(۲)

اسی حوالے سے ظفر کا ایک اور شعر دیکھیے جس میں دنیا کے ہر لمحہ بدلنے، پل میں خوشی اور پل میں خوشی کے بطن سے غم کی نمود کی طرف اشارہ کیا گیا ہے۔ ان کے خیال میں لمحے موجود میں کائنات کا جورنگ نظر آرہا ہے اس سے پیشتر کسی اور رنگ ڈھنگ کی حکمرانی رہی ہو گی۔ اسی طرح جواب اور آج ہے وہ آنے والے و قتوں میں نہیں ہو گا۔ یہی دستور دنیا ہے کہ یہاں کچھ بھی تو مستقل نہیں۔ اس کے باوجود انسان شیطانی جاں میں پھنس کر حقائق ارضی سے منہ موڑ بیٹھتا ہے جس کا انجمام بھی انک اور دلی کے مغلیہ بادشاہوں جیسا ہے۔

ظفر احوال عالم کا کبھی کچھ ہے کبھی کچھ ہے
کہ کیا کیا رنگ اب ہیں اور کیا کیا پیشتر یاں تھے (۱۳)

اگر اردو غزل کی المیہ روایت مرتب کی جائے تو اس میں بہادر شاہ ظفر کی شاعری اساسی مقام پائے گی۔ خاص کران کے عہد اسیری کی شاعری توہر ہر مصروع پر اپنے قاری سے یہ تقاضا کرتی ہے کہ ”ذرا ٹھہرو کہ ہم مل کے رو لیں“ یہ کوئی معمولی بات نہیں کہ صدیوں سے حکمرانی کرتے آئے دلیر مغلوں کا آخری فرمانزدا اور اس کے اہل و عیال کو چن چن کر نشان عبارت بنادیا گیا اور بادشاہ وقت کو قیدی بنا کر وطن بدری کی اذیت ناک ایسی سزا نائی گئی کہ پھر وہ بقیہ ساری زندگی وطن اور اپنے ہم وطنوں کی یاد میں ترپتا رہا مگر اسے اپنے وطن کی ہوا، مٹی کی خوشبو، پرندوں کی چچہاہٹ اور یار باشوں کی صورت بھی دیکھنا نصیب نہ ہوئی۔ اس کی خواہش کہ کوئی ایسا صاحب نظر آئے اور اسے اس قید تھائی سے نجات دلائے، اس کے ساتھ ہی دم توڑ گئی۔ جس کی شدت اور سوز کا اندازہ ان کے اشعار کی زبان اور پیش کش سے صاف صاف عیاں ہے۔ ان کی بعض غزلیات تو مصروع اولیٰ سے مقطع تک اس تمنا اور حرست کی تصویر بنیں نظر آتی ہیں۔ جن میں بسا اوقات مغلیہ دلیری بھی یاد وطن میں مچل کر ساتھ چھوڑتی معلوم ہوتی ہے۔

نہ ہو دام علاق جسم اگر کروں گلشن قدس کی سیر ظفر
کوئی ایسا ہو کامل پاک نظر کہ جو قید ہے اس سے چھڑا دے مجھے (۱۴)

ظفر کی شاعری اور مقطوعوں میں جو غم کی تصویریں اور حزن کی جملک دکھائی دیتی ہے یہ محض شعر برائے شعر نہ تھی۔ جیسا کہ اوپر بیان ہو چکا ہے کہ ان کے وقت کی دلی، دلی کی عوام اور خود حکمرانوں پر جو بیت رہی تھی اس کا یہ تقاضا تھا کہ ایک حاس شخص چھوڑ اجڑ اور بے حس بھی ان حالات کے شب و روز سے ملبا اٹھے، لہذا ظفر کے ہاں غم کے مضامین کا تسلسل سے بیان ہونا عین فطرت ہے اور ظاہر کرتا ہے کہ مشکل وقت میں شاہ ہو کہ گدا دنوں کے دل و دماغ کے سوچنے سمجھنے اور کچھ بھی کرنے کی استعداد اور انداز ایک جیسا ہو جاتا ہے۔ خواجہ تھور حسین کے بقول:

”ظفر کارنج والم دیگر شعر اکی طرح روایتی رنج والم نہیں تھا۔ ان کی شاعری کی داستان خیالی کمالیف کے بیان پر مبنی نہیں تھی۔ وہ صرف جرات کے رنگ کی مادی شاعری کرنے کے لیے پیدا نہیں ہوا تھا۔ وہ پیدا کئی شاعر تھا۔ قسام ازل نے اس کو سلطنت تیوریہ کا مرثیہ

خواں بنائے کر بھیجا تھا۔ اس کے کلام میں روح عصر روح انفرادی دونوں کی جھلک نظر آتی ہے۔ اس کی غزل میں وہ تمام خصوصیات ہیں جو اس دور کا تقاضا تھیں۔^(۱۵)

ظفر کو اس بات کا لیٹھن ہے کہ اگر بلبل ان سے نالہ کرنے کا ہنر سیکھ لے تو اس کی آواز میں وہ سوز و ترپ پیدا ہو جائے گی کہ جس سے پورا چمن دہک اٹھے گا۔ شعر میں اگرچہ صنعت مبالغہ استعمال کی گئی ہے لیکن شاعر کے ذاتی حالات، انداز بیان اور طرز ادا نے اسے وہ لفڑی نواز دی ہے جس کا ایک عام شاعر صرف خواب ہی دیکھ سکتا ہے۔

طرز نالہ کی ظفر سیکھے جو ہم سے بلبل
تو لگا دے چمن لالہ سیراب میں آگ^(۱۶)

کائنات کی ہرشے فنا ہونے والی اور عارضی ہے۔ کسی عام و خاص کو ثبات نہیں، لیکن اس کے باوجود انسان ہر وقت حرص و ہوس اور طمع و لالج میں پڑا رہتا ہے۔ وہ اپنے سامنے بادشاہوں کی بادشاہت، امر اکار و پیہے پیہے اور کڑیل شیر جوانوں کو لمحہ بھر میں خاک ہوتا دیکھتا ہے، مگر اپنے رویے تبدیل نہیں کرتا۔ یہ عمل جہاں منفی رجمان کا حامل ہے وہیں پر نظام زندگی کی حرکت بھی اسی کے دم سے قائم و دائم ہے۔

کسی بھی زبان کا ادب یا فنون لطیفہ اٹھا کر دیکھ لیں بے شباتی حیات کا مضمون اس میں کسی نہ کسی صورت میں تکرار اور تسلسل سے بیان ہوتا دکھائی دے گا۔ اردو شعر و ادب میں بھی اس کو بڑی ہنر کاری اور تواتر کے ساتھ اشعار کے قالب میں ڈھالا گیا ہے۔ یہ مضمون ان ممالک اور اقوام کے لثر پر میں اور بھی خاص اہمیت رکھتا ہے جو یا تو زیادہ مذہبی و ابنتگی کے حامل ہوں کہ مذہب انسان کو زندگی کے عارضی ہونے کا درس دیتا اور پچان کرواتا ہے یا ایسے خطہ زمین کے ادب و فنون لطیفہ میں جو معاشی نگارستی کے ساتھ کسی کی غلامی کا شکار ہوں۔ بہادر شاہ ظفر کے عہد کی دلی بھی ایسے ہی حالات کے زیر اثر تھی اپنے اپنے کے شعروں میں بے شباتی کا بار بار ذکر آنا عین فطری عمل تھا۔ آپ دلی کا کوئی بھی معروف شاعر (میر، درد، سودا، ذوق، شاہ نصیر، غالب) اٹھا کر دیکھ لیں انسان، دنیا اور معاملات دنیا کو وہم اور سراب کے تمثیلی رنگ میں باندھا گیا ہو گا۔ ظفر نے بھی اس روایت کو اچھا نہیا ہے۔ ان کے ہاں جہاں بھی یہ مضمون شعر کا حصہ بننا ہے صاف جھلکتا ہے کہ شاعر نے دنیا کے اس پہلو کا عملی تجربہ اور گہر امشابہہ کر رکھا ہے۔ اس تناظر میں ان کا عالمی دائرہ کار بھی خاصاً و سیع تر ہے۔ مثلاً ان کی ایک غزل کا مقطع پڑھیے اور سر دھنیے کہ ان کے خیال میں یہ زندگی محض ایک خواب سے زیادہ نہیں ہے لیکن یہ مختصر خواب ایسی مسافتوں سے انسان کو

گزارتا ہے کہ اس کی تھکن اور بدن کی کپکپاہٹ سب کو محسوس ہونے لگتی ہے۔

ظفر دنیاۓ فانی خواب کا سا ایک عالم ہے

گمراں خواب میں دیکھا کچھ ایسا ہے کہ کیا کہیے (۱۷)

اسی طرح ایک اور شعر میں ظفر دوستوں اور جانے والوں کو مشورہ دیتے ہیں کہ جو لمحے فرصت اور مسرت کے میسر آئیں انہیں غنیمت سمجھو کہ ناجانے کس وقت کوئی قرآن ان کو دن وھاڑے لوٹ کر سب کچھ تاراج کر دے۔

فرصت بہت ہی کم ہے غنیمت سمجھ ظفر

ہنس بول کر بسر ہو جو اوقات چند روز (۱۸)

ظفر کو حالات کی سُگنی نے یہ باور کروادیا تھا کہ کار دنیا میں بھی کھپانا بے کار ہے کہ یہ عارضی نوعیت کی زندگی ہے۔ لہذا انسان کو چاہیے کہ وہ فکر آخرت کرے جو کہ دامنی حیات ہے اور مشکل ترین بھی۔ ظفر کے اس قسم کے اشعار روایتی رنگ میں نہیں بلکہ ان کا اسلوب اور پیش کش اپنی الگ پیچان بناتا جانتی ہے۔

اے ظفر کچھ ہو سکے تو فکر کر عقلي کا تو

کرنہ دنیا کا تردود کار دنیا سہل ہے (۱۹)

ظفر نے اپنے مقطوعوں میں بعض بار یک اور پہلو دار باتوں کو بھی بیان کیا ہے یعنی وہ نکتہ آفرینی کرنا جانتے ہیں۔ جیسے وہ محبت کے بارے میں بات کرتے ہوئے لکھتے ہیں کہ یہ ایسا جذبہ ہے جو لاکھ چھپانے سے بھی چھپ نہیں سکتا۔ کیونکہ عاشق جب کسی کی زلفوں کا اسیر ہوتا ہے تو اس میں ایسی تبدیلیاں رونما ہوتی ہیں جو پہلی ہی نظر میں اس کے جذبات کا اعلان کر دیتی ہیں۔ ان

میں سے ایک واضح اشارہ یہ ہے کہ جب کوئی شخص کسی دوسرے کی محبت میں گرفتار ہوتا ہے تو پھر اس سے شرمانے لگتا ہے اسے کہنے کیھیوں سے دیکھتا ہے اور یہی کیفیت معشوق کی بھی ہوتی ہے۔

آنکھ چاہت کی ظفر کوئی بھلا جھپٹی ہے

اس سے شرماتے تھے ہم، ہم سے وہ شرماتا تھا (۲۰)

ایک اور شعری صورت دیکھیے کہ جس میں طالب کی بے کسی کو کیسے اچھوتے انداز میں شعری قابل میں ڈھالا گیا ہے۔ ظفر کا دعویٰ ہے کہ کوئی بھی ایسا شخص یا خیر خواہ نہیں ملتا جو چاہنے والوں کی کیفیت ان کے یار تک پہنچا

دے۔ اس مشکل ترین مرحلے میں عشق کرنے والوں کے آنسو ہی کام آتے ہیں اور وہ دل کی بے چینی کی پیغام رسانی کا وسیلہ بنتے ہیں۔

کون ہے قاصد ظفر ایسا بجراٹھ رواں
لے کے جو پیغام دل اس دل تاں تک جائے گا (۲۱)

لکھنوا اور دہلی کے شب و روز میں بہت بعد ہے ایک طرف مال و زر کی ریل پیل ہے تو دوسری طرف حالات کی ستم ظرفی کے باعث غامب خرابی۔ ایک رنگ و نور اور میلیوں ٹھیلوں میں اپنی زندگی گزار رہا ہے تو دوسری جانب کبھی داغلی تو کبھی خارجی حملہ آور لاشوں کے انبار اور شہروں کو سنسان کر رہے ہیں۔ ایسے میں دونوں طرف ایک ہی جذبے کی دوالگ تعریفیں ملتی ہیں۔ لکھنوا میں محبت کھل کھیلنے سے عبارت ہے تو دلی میں یہ پاک و پاک دامنی کے اصولوں پر مبنی ہے۔

اگرچہ ظفر دہستان دہلی سے تعلق رکھتے ہیں لیکن ان کے اشعار میں کہیں کہیں لکھنوا کا محلہ بالارنگ سخن اس طرح ملتا ہے کہ وہ لکھنوا کے شاعر معلوم ہونے لگتے ہیں۔ ان کی یہ خصوصیت زمینی و مکانی قید سے آزاد کرتے ہوئے انہیں ہر علاقے اور ہر عہد کا شاعر بنا دیتی ہے۔

یار ہے یار کے ہے ساتھ ظفر بوس و کنار
اور اگر چاہیے کچھ بات تو وہ بات بھی ہے (۲۲)

اردو غزل کے مقطوعوں میں حمدیہ و نعتیہ اشعار کی روایت کا سراہمیں قلی قطب شاہ کے ہاں ملتا ہے ان کی پیشتر غزلیات کا اختتام ایسی اشعار پر ہوتا ہے۔ ظفر نے بھی اس روایت میں بساط ہمراپنا حصہ ڈالا ہے۔ ان کے اس طرز کے اشعار میں حضرت محمد صلی اللہ علیہ وسلم سے گھری محبت کا اندازہ ہوتا ہے۔ وہ اپنی آخرت اور روز حشر کو محبت رسول صلی اللہ علیہ وسلم کے سبب محفوظ اور پر سکون سمجھتے ہیں جو بلاشبہ ایک پکے وچے مسلمان کا ایمان ہونا چاہیے۔

کیا ہے غم ظفر تجھے حشر کا، جو خدا نے چاہا تو بر ملا
ہمیں ہے وسیلہ رسول کا، وہ ہمارا حامی کا رہے (۲۳)

شاعرانہ تعلیٰ کے لیے مختلف غزل گو شعراء مقطع کے شعر کا چڑاؤ کرتے ہیں۔ ظفر کے ہاں بھی ایسے نمونے خاصی تعداد میں ملتے ہیں۔ انہیں اس بات پر فخر ہے کہ وہ بڑھاپے میں بھی جوانوں جیسی پر جوش طبع رکھتے ہیں

اسی لیے تو ان کے اشعار سوز و تڑپ سے بھر پور ہوتے ہیں۔ وہ اس امر پر بھی مان رکھتے ہیں کہ وہ نہ صرف سخن فہم ہیں، سخن سنجی اور سخن دانی بھی پر بھی انہیں ملکہ حاصل ہے۔ وہ جس قسم کے شب و روز میں زندگی کے دن کاٹ رہے ہیں یہ کوئی کم بات نہیں ہے کہ انہیں اپنے حواس پر اب بھی اختیار حاصل ہے۔

طبعت ہے جواں پیری میں بھی وہ اے ظفر تیری

سخن فہمی، سخن سنجی، سخن دانی نہیں جاتی^(۲۴)

خلاصہ بحث یہ کہ بہادر شاہ ظفر نہ صرف دہستان دہلی کے نمائندہ غزل گو ہیں بلکہ اردو غزل کی پوری روایت میں ان کا ایک الگ مرتبہ ہے جس کے متعین کرنے میں ان کی غزلیات کے مقطوعوں نے بڑا ہم اور کلیدی کردار ادا کیا ہے۔

حوالہ جات

- ۱۔ نور الحسن نقوی، پروفیسر، تاریخِ ادب اردو، علی گڑھ: ایجو کیشنل بک ہاؤس، ۱۹۹۷ء، ص ۱۲۷
- ۲۔ ظفر، بہادر شاہ، دیوان ظفر، لاہور: رابعہ بک ہاؤس، ۲۰۱۳ء، ص ۳۱
- ۳۔ ایضاً، ص ۵۵
- ۴۔ ایضاً، ص ۸۹
- ۵۔ ایضاً، ص ۱۲۶
- ۶۔ ایضاً، ص ۸۳
- ۷۔ جبیل جالبی، ڈاکٹر، تاریخِ ادب اردو، جلد چہارم، لاہور، مجلس ترقی ادب، ۲۰۱۲ء، ص ۳۱۰
- ۸۔ ظفر، بہادر شاہ، دیوان ظفر، ص ۷۶
- ۹۔ نگار عظیم، بہادر شاہ ظفر، دہلی: اردو کادمی، ۲۰۱۰ء، ص ۵۲
- ۱۰۔ ظفر، بہادر شاہ، دیوان ظفر، ص ۳۲
- ۱۱۔ محمد عقلی، سید، ڈاکٹر، تقدیر اور عصری آگئی، الہ آباد: انجمن تہذیب نوپلی کیشنز ڈویژن، ۱۹۶۷ء، ص ۲۲۳
- ۱۲۔ ظفر، بہادر شاہ، دیوان ظفر، ص ۵۰
- ۱۳۔ ایضاً، ص ۱۴۲
- ۱۴۔ ایضاً، ص ۸۸

- ۱۵۔ تھور حسین، خواجہ، بہادر شاہ ظفر فن و شخصیت، کراچی: اردو اکٹیڈمی، ۱۹۶۵ء، ص ۱۰۹
- ۱۶۔ ظفر، بہادر شاہ، دیوان ظفر، ص ۱۶۰
- ۱۷۔ ایضاً، ص ۱۳۲
- ۱۸۔ ایضاً، ص ۱۵۸
- ۱۹۔ ایضاً، ص ۹۳
- ۲۰۔ ایضاً، ص ۵۲
- ۲۱۔ ایضاً، ص ۱۱۲
- ۲۲۔ ایضاً، ص ۸۲
- ۲۳۔ ایضاً، ص ۲۲۶
- ۲۴۔ ایضاً، ص ۱۹۸